

Amarujala

सिर्फ पांच फीसदी ने छोड़ी परीक्षा

प्रयागराज। सहायक अध्यापक के 69 हजार पदों पर भर्ती के लिए आयोजित परीक्षा में 95.13 फीसदी उपस्थिति रही। प्रदेश के 18 मंडल मुख्यालयों पर हुई भर्ती परीक्षा में पांच फीसदी से भी कम अभ्यर्थियों ने परीक्षा छोड़ी। सचिव परीक्षा नियामक प्राधिकारी की ओर से आयोजित सहायक अध्यापक भर्ती परीक्षा के लिए प्रदेश भर में 800 केंद्र बनाए गए। परीक्षा में पंजीकृत कुल 431466 परीक्षार्थियों में से 410440 परीक्षा में शामिल रहे। मात्र 21026 अभ्यर्थियों अर्थात् 4.87 फीसदी ने परीक्षा छोड़ दी। परीक्षा में सबसे अधिक उपस्थिति आजमगढ़ में 96.37 फीसदी रही जबकि मेरठ में सबसे कम उपस्थिति 92.58 फीसदी रही। प्रयागराज में पंजीकृत 53228 परीक्षार्थियों में से मात्र 2350 परीक्षार्थी अनुपस्थित रहे, इस प्रकार प्रयागराज में 95.59 फीसदी उपस्थिति रही। सचिव परीक्षा नियामक अनिल भूषण चतुर्वेदी ने बताया कि हाईकोर्ट के आदेश पर आयु सीमा का छूट पाने से वंचित 987 शिक्षामित्रों को ऑफलाइन प्रवेश पत्र जारी किए गए।

**प्रयागराज में
95.59 %
उपस्थिति**

समय कम होने से हुई परेशानी

प्रयागराज। प्राथमिक विद्यालयों में सहायक अध्यापक के 69 हजार पदों पर भर्ती के लिए हुई परीक्षा के प्रश्नपत्र को परीक्षार्थियों ने संतुलित बताया। प्रश्नपत्र में गणित के भाग में सवाल तर्क आधारित होने के कारण परीक्षार्थियों को उन्हें हल करने में अधिक समय लगा। ऐसे में सवाल का जवाब आते हुए भी परीक्षार्थियों को तय समय में सवाल करने में परेशानी हुई। परीक्षा में शामिल प्रतिभा श्रीवास्तव ने बताया कि भाषा में हिंदी, अंग्रेजी और संस्कृत से सवाल पूछे गए। इसमें तीनों भाग से एक-एक पैसेज से सवाल पूछा गया। संस्कृत का पैसेज आसान और छोटा होने के चलते उसे आसानी से हल कर लिया। हिंदी एवं अंग्रेजी के सवाल भी परीक्षार्थियों को परेशान नहीं कर सके। प्रश्नपत्र का स्तर दसवीं का रहा। परीक्षा में हिंदी, अंग्रेजी, संस्कृत गणित, विज्ञान, सामाजिक विज्ञान, कंप्यूटर, रीजनिंग, पर्यावरण अध्ययन, सामान्य अध्ययन, शिक्षण कौशल, बाल मनोविज्ञान, जीवन कौशल जैसे विषय से सवाल पूछे गए।

**संतुलित
रहा पेपर**